



सम्भाषणम् - (प्रथमम्)

(मार्गे पूजा नरेन्द्रेण सह मिलति ।)

पूजा - अरे नरेन्द्र ! कुशलं किम् ?

नरेन्द्रः - आम् कुशलम् । अधुना भवती कुत्र पठति ?

पूजा - अधुना अहं शहीद-स्मारकविद्यालये पठामि । भवान् कुत्र पठति ?

नरेन्द्रः - अहं शोभनीय-विद्यालये पठामि । भवत्याः विद्यालये कति छात्राः पठन्ति कति शिक्षकाः च सन्ति ?

पूजा - मम विद्यालये प्रायेण पञ्च शतानि छात्राः पठन्ति । प्रायेण पञ्चविंशतिः शिक्षकशिक्षिकाः सन्ति । भवतः विद्यालये क्रीडाङ्गनमस्ति वा ?

नरेन्द्रः - मम विद्यालयस्य समीपे एकं विशालं क्रीडाङ्गनमस्ति । अवसरसमये सर्वे छात्राः क्रीडन्ति । अस्माकं क्रीडाशिक्षकः अतीव उत्तमः जनः । सः तत्र उपस्थितो भवति । भवत्याः विद्यालये उद्यानमस्ति वा ?

पूजा - आम्, मम विद्यालये एकं रमणीयमुद्यानं वर्तते । तत्र अनेके पुष्पवृक्षाः सन्ति । पुष्पेषु भ्रमराः गुञ्जन्ति । तत्र बालानां कृते दोला-व्यवस्था अस्ति । वयं तत्र नित्यं गच्छामः सानन्दं क्रीडामः च । भवतः विद्यालये पाठागारम् अस्ति वा ?

नरेन्द्रः - मम विद्यालये एकं विशालं पाठागारमस्ति । तत्र अनेकानि पुस्तकानि सन्ति । विविधाः पत्रिकाः आयान्ति । तत्र नीरवपठनस्य व्यवस्था अस्ति । विद्यालयस्य छात्राः तत्र नित्यं गच्छन्ति पठन्ति च । भवत्याः विद्यालयस्य परिसरः कथमस्ति ?

पूजा - अस्माकं विद्यालयस्य परिसरः नितरां रमणीयः । विद्यालयं परितः शोभनं प्राचीरं विद्यते । तत्र अनेके वृक्षाः राजन्ते । वृक्षच्छायासु छात्राः उपविश्य पाठं पठन्ति । भवतः विद्यालये अन्ये के विभागाः सन्ति ?

नरेन्द्रः - अस्माकं विद्यालये बालचरविभागः, जातीयसमर-शिक्षार्थिवाहिनी, सबुजवाहिनी, रेड्क्रसविभागः, गाइडविभागः एवं प्रकारेण अनेके विभागाः सन्ति । छात्राः साग्रहम् एतेषु विभागेषु योगदानं कुर्वन्ति । प्रशिक्षणं प्राप्य योग्याः भवन्ति । भवत्याः प्रधानशिक्षकस्य नाम किम् ?

पूजा - अस्माकं विद्यालये प्रधानशिक्षकः नास्ति । प्रधानशिक्षिका अस्ति । तस्याः नाम सत्यप्रिया । सा अतीव योग्या छात्रावत्सला चापि ।